

समे – 12:25

<><><><><><>

एह आकाशवाणी जम्मू ऐ

JK Election Security

केन्द्र शासित प्रदेश जम्मू-कश्मीर च औंदी 18 सितंबर थमां त्रऊं मरहलें च शुरू होन जा'रदे विधानसभा चुनाएं लेई नीम फौजी बलें दियां 300 बादतू कंपनियां तैनात कीतियां जांगन। आकाशवाणी जम्मू दे संवाददाता मुजब सीआरपीएफ, सीमा सुरक्षा बल, सशस्त्र सीमा बल ते भारत तिब्बत सीमा पुलस दियां कंपनियां, जम्मू डिविजन च चुनाएं दौरान सुरक्षा यकीनी करने लेई ते असेंबली चुनाएं गी बेहतर तरीके'नै तोड़ चाढ़ने लेई तैनात कीतियां जाडन। एह नीम फौजी दस्ते चुनाएं दौरान जम्मू, कठुआ ते साम्बा जिलें च तैनात रौहडन। जम्मू डिविजन दे जम्मू, कठुआ, साम्बा ते उधमपुर जिले च त्रीए मरहले तैहत पैहली अक्टूबर 2024 गी चुनांs करोआए जाने न। तोआई चुनांs आयोग नै दुए गेड़ दे चुनाएं लेई कल अधिसूचना जारी करी दिती। प्रदेश च पैहले गेड़ दे असेंबली चुनांs औंदी 18 सितंबर गी, दुए मरहले दे चुनां 25 सितंबर गी ते अखीरी मरहले दे असेंबली चुनांs पैहली अक्टूबर गी करोआया जाना तय कीता गेदा ऐ।

<><><><><><>

JK MCC Seizures

जम्मू-कश्मीर च आदर्श आचार संहिता लागू होने दे पैहले 12एं दिनें दे अंदर-अंदर गै कानून नाफिज करोआने आहली बक्ख-बक्ख एजेसिएं 5 करोड़ 71 लक्ख रपे दी नगदी ते होर दुआ समेयान जब्त करी लैते दा ऐ जेहदे च नशीले पदार्थ ते शराब बी शामिल न। आकाशवाणी दे जम्मू संवाददाता मुजब, एह समेयान, प्रदेश च औंदी 18 सितम्बर थमां त्रऊं मरहलें च होने आहले असेंबली चुनाएं दरान मतदाताएं गी लालच देइयै प्रभावत करने लेई आंदा गेदा हा। बक्ख-बक्ख मैहकमें स्हाबै कीती गेदी जब्ती च पुलसा मैहकमे आसेआ 5 करोड़ 2 लक्ख रपे, राज्य जीएसटी ते केन्द्री टैक्सें सरबंधी विभाग आसेआ 52 लक्ख रपे ते नशीले पदार्थ दी रोकथाम सरबंधी ब्यूरो - एनसीबी आसेआ 11 लक्ख रपें दी जब्ती शामिल ऐ। चुनांs मैहकमे नै प्रदेश च आजादाना ते निरपक्ख ढंग'नै चुनाएं गी जकीनी बनाने च कानून नाफिज करने आहली एजेसिएं दे जतनें दी सराहना कीती ऐ। तोआई चुनावी गतिविधिं ते आदर्श आचार संहिता दी अमल-आवरी पर तक्क रक्खने लेई जम्मू ते श्रीनगर च स्थित मुख् चुनां

अधिकारी हुंदे दफतरें च कमान ते नियंत्रण कक्ष खडरे गेदे न। इस्सै चाल्ती सब्बनं जिला चुनां अधिकारिं दे दफतरें च बी 24 घंटे कम्म करने आहले लौहके नियंत्रण कक्ष कायम कीते गेदे न।

<><><><><><>

Doda SVEEP Event

स्वीप गतिविधिं दे बैनर हेठ डोडा जिले दे स्कूलें च पोस्टर बनाने आहले मुकाबले दा आयोजन कीता गेआ। एहदा मकसद विद्यार्थिं गी चुनां च शमूलियत दे महत्व बारे जानकार बनाना हा। इस दरान विद्यार्थिं अपने रचनात्मक हुनर राहें मतदान ते लोकतंत्र दे महत्व पर लोऽ पाई। विद्यार्थिं आसेआ तैयार कीते गेदे इनें पोस्टरें गी स्कूलें ते सार्वजनिक थाहें पर लाया जाहग तांजे लोकें गी वोट पाने दे महत्व बारे प्रेरित ते प्रोत्साहित कीता जाई सकें। डोडा च पैहले गेड़ तैहत 18 सितम्बर गी वोट पुआए जाने न।

<><><><><><>

Reasi-Chunav Pathshaala

स्वीप कार्यक्रम दे तैहत रियासी दे सरकारी नर्सिंग कॉलेज च इक चुनाव पाठशाला दा सरिस्ता कीता गेआ। एहदा मकसद पैहली बारी वोट पाने आहले युवां गी चुनावी प्रक्रिया दे महत्व बारे जागरूक बनाना हा। इस मौके कॉलेज दे विद्यार्थिं मतदाता जागरूकता आहली बक्ख-बक्ख गतिविधिं च शिरकत कीती। स्वीप दे नोडल अधिकारी सचिन शर्मा होरें इस मौके कॉलेज दे अमले, विद्यार्थिं ते आशा वर्करें गी संबोधित कीता ते आखेआ जे ओह पक्क गै मतदान करन ते इक जिम्मेदार नागरिक दा फर्ज निभान। युवा मतदाताएं ते आशा वर्करें बड़े जोश कन्नै इस कार्यक्रम च हिस्सा लैता जेहड़ा इक बड़ी रैली दे कन्नै संपन्न होई गेआ।

<><><><><><>

Udhampur-SVEEP Rangoli

उधमपुर दे जिला चुनांऽ सीगे आसेआ कल डीसी दफतर ते जिला अदालती परिसर च स्वीप तैहत रंगोली बनाने आहले कार्यक्रम दा सरिस्ता कीता गेआ जेहदा विशे-सार हा 'लोकतंत्र दे रंग'। एहदा मुंडला मकसद आम नागरिकें गी ते टकोहदा करियें नौजवानें गी मतदान दे अधिकार बारे जागरूक बनाना हा। विद्यार्थिं इस मौके पर रंगारंग रंगोलियां तैयार कीतीआं

जिंदे राहें उनें मतदाताएं गी चुनावी प्रक्रिया दे महत्व दा स्नेहा दिता। स्वीप दिएं नोडल अधिकारी डाक्टर प्रीति शर्मा होरें कार्यक्रम दरान मतदान दी प्रक्रिया दे महत्व पर लोऽ पाई। जिला चुनांऽ अधिकारी सलोनी राय होरें युवा मतदाताएं दा दिल बधाया जे ओह् अपने परोआरें, दोस्तें, रिश्तेदारें ते गवांडिं गी औंदे चुनावं च शमूलियत लेई प्रेरित करना।

<><><><><><>

Passport Seva Portal

पासपोर्ट आवेदनं लेई ऑनलाईन पोर्टल - 'पोसपोर्ट सेवा पोर्टल', तकनीकी रक्ख-रखाऽ ताई 5एं दिनें तगर बंद रौहग। आकाशवाणी दे जम्मू संवाददाता मुजब, इस अवधि दरान कोई नमियां एप्वाईटमेंटां नेई दितिआं जाडन ते पैहले शा दित्ती गेदी एप्वाईटमेंटां बी नमें सिरेया दितिआं जाडन। एह् पोर्टल 29 अगस्त रातीं 8 बजे शा लेइयै 2 सितम्बर बड्डले 6 बजे तगर बंद रौहग। पासपोर्ट सेवा पोर्टल दा इस्तेमाल मुल्ख भरै च नमें पासपोर्ट लेई आवेदन करने यां पराने पासपोर्ट दी मयाद बधाने लेई आवेदन करने गितै कीता जंदा ऐ।

<><><><><><>

Paris Paralympics 2024

पेरिस पैरालिंपिक्स च भारत दे मिक्स्ड कंपाउंड मुकाबले च शीतल देवी ते राकेश कुमार दी तीरंदाजी टीम नै 1399 दे सांझे स्कोर दे कन्नै पैरालिंपिक च इक नमां रिकॉर्ड बनाया ऐ। तीरंदाजी दी एह् जोड़ी अक्वल दर्जे दे खड्डारिं दे रूप च 2 सितम्बर गी क्वार्टर फाइनल च खेड्डोग। पेरिस पैरालिंपिक दे दुए दिन अज्ज बक्ख-बक्ख मुकाबलें च भारती एथलीट अपनी चुनौती पेश करडन। टोक्यो ओलंपिक च द'ऊं तगमे जितने आहली अवनी लेखरा महिलाएं दी आर-2 दस मीटर एयर राइफल, एसएच-1 क्वालीफिकेशन ते फाइनल च निशाना लाडन। मोना अग्रवाल बी इस्सै मुकाबले च हिस्सा लैडन। टोक्यो पैरालिंपिक्स च चांदी दा तगमा जितने आहले सुहास यथीराज दुए ग्रुप चरण दा मैच खेड्डडन।

<><><><><><>